

॥श्रीः॥

॥ श्रीमहागणेशपञ्चरत्नम् ॥

मुदाकरात्तमोदकं सदाविमुक्तिसाधकं
 कलाधरावतंसकं विलासिलोकरक्षकम् ।
 अनायकैकनायकं विनाशितेभदैत्यकं
 नताशुभाशुनाशकं नमामि तं विनायकम् ॥ १॥

नतेतरातिभीकरं नवोदितार्कभास्वरं
 नमत्सुरारिनिर्जरं नताधिकापदुद्धरम् ।
 सुरेश्वरं निधीश्वरं गजेश्वरं गणेश्वरं
 महेश्वरं तमाश्रये परात्परं निरन्तरम् ॥ २॥

समस्तलोकशङ्करं निरस्तदैत्यकुञ्जरं
 दरेतरोदरं वरं वरेभवक्त्रमक्षरम् ।
 कृपाकरं क्षमाकरं मुदाकरं यशस्करं
 मनस्करं नमस्कृतां नमस्करोमि भास्वरम् ॥ ३॥

॥ śrīmahāgaṇeśapañcaratnam ॥

mudākarāttamodakaṃ sadāvimuktisādhakaṃ
 kalādhārāvataṃsakaṃ vilāsilokarakṣakaṃ ।
 anāyakaikanāyakaṃ vināśitebhadaityakaṃ
 natāśubhāśunāśakaṃ namāmi taṃ vināyakaṃ ॥ 1॥

natetarātibhīkaraṃ navoditārkabhāsvaram
 namatsurārinirjaraṃ natādhikāpaduddharam ।
 sureśvaraṃ nidhīśvaraṃ gajeśvaraṃ gaṇeśvaraṃ
 maheśvaraṃ tamāśraye parātparam nirantaram ॥ 2॥

samastalokaśaṅkaraṃ nirastadaityakuñjaraṃ
 daretarodaraṃ varaṃ varebhavaktramakṣaram ।
 kṛpākaraṃ kṣamākaraṃ mudākaraṃ yaśaskaraṃ
 manaskaraṃ namaskṛtāṃ namaskaromi bhāsvaram ॥ 3॥

अकिञ्चनार्तिमार्जनं चिरन्तनोक्तिभाजनं
 पुरारिपूर्वनन्दनं सुरारिगर्वचर्वणम् ।
 प्रपञ्चनाशभीषणं धनञ्जयादिभूषणं
 कपोलदानवारणं भजे पुराणवारणम् ॥ ४ ॥

नितान्तकान्तदन्तकान्तिमन्तकान्तकात्मजं
 अचिन्त्यरूपमन्तहीनमन्तरायकृन्तनम् ।
 हृदन्तरे निरन्तरं वसन्तमेव योगिनां
 तमेकदन्तमेव तं विचिन्तयामि सन्ततम् ॥ ५ ॥

महागणेशपञ्चरत्नमादरेण योऽन्वहं
 प्रजल्पति प्रभातके हृदि स्मरन् गणेश्वरम् ।
 अरोगतामदोषतां सुसाहितीं सुपुत्रतां
 समाहितायुरष्टभूतिमभ्युपैति सोऽचिरात् ॥ ६ ॥

॥ इति श्रीमच्छङ्कराचार्यविरचितं श्रीमहागणेशपञ्चरत्नं सम्पूर्णम् ॥

akiñcanārtimārjanaṃ cirantanoktibhājanaṃ
 purāripūrvanandanaṃ surārigarvacarvaṇam ।
 prapañcanāśabhīṣaṇaṃ dhanañjayādibhūṣaṇaṃ
 kapoladānavāraṇaṃ bhaje purāṇavāraṇam ॥ 4 ॥

nitāntakāntadantakāntimantakāntakātmajaṃ
 acintyarūpamantahīnamantarāyakṛntanam ।
 hṛdantare nirantaraṃ vasantameva yogināṃ
 tamekadantameva taṃ vicintayāmi santatam ॥ 5 ॥

mahāgaṇeśpañcaratnamādareṇa yo'nvahaṃ
 prajalpati prabhātake hṛdi smaran gaṇeśvaram ।
 arogatāmadoṣatāṃ susāhitīm suputratāṃ
 samāhitāyuraṣṭabhūtimabhyupaiti so'cirāt ॥ 6 ॥

॥ iti śrīmacchaṅkarācāryaviracitaṃ śrīmahāgaṇeśapañcaratnaṃ
 sampūrṇam ॥